

مجید امجد۔۔۔۔ ایک عظیم شاعر فطرت

ملک غلام حسین راشد

ABSTRACT:

Majeed Amjad possesses a distinguished rank among the modern Urdu poets. He has set new trends for the contemporary Urdu verse. He has unbounding love for the world of Nature---flowers, trees, greenery, birds, crops, cascades and lakes. A bulky portion of his versification deals with the beauties of nature, scattered around us in day to day life. He has observed the minute details of plant, bird and animal life in his suburbs with a profound keenness and penned it down with utter sincerity and affection. He is the Wordsworth of Urdu poetry as ninety-five percent of his works present/unfold the various facets and beauties of Nature.

The article in hand seeks to study the love and esteem of Majeed Amjad for the world of Nature in his poetry.

مجید امجد کا شمار عہد جدید کے عظیم اور صف اول کے نظم گو شعرا میں ہوتا ہے۔ بیسویں صدی کی چوتھائی دہائی کے بعد اگر کسی شاعر نے حقیقی معنوں میں شاعری میں خیال اجالنے کا کام کیا ہے تو وہ بلاشبہ مجید امجد ہیں۔ ان کی نظموں کا ایک ایک مصرع ثابت کرتا ہے کہ اس میں سوچ کی آنچ موجود ہے۔ انھوں نے زندگی کے تجربات، مشاہدات اور علمی اکتسابات سے بھرپور مدد لیتے ہوئے اپنی نظموں میں ایک ایسے جاوداں منظر نامے کی تشکیل و تزئین کی ہے جس میں انسانی ہستی اپنی تمام تر کوتاہیوں، کمیوں، ناکامیوں اور کامرانیوں سمیت منعکس ہے۔ یہ علاحدہ بات ہے کہ مجید امجد نے نظم کے ایوان کی سلیں تراشتے وقت فطرت اور اپنے لینڈ اسکیپ کو رو برو رکھا۔ فطرت کی یہ بوقلمونی ان کی نظموں کے تار و پود کے اندریوں گندھی ہے کہ اس کا مسکراتا چہرہ ان کے ایک ایک شعر اور ایک ایک مصرعے کے اندر دکھائی اور بھائی دیتا ہے اور قاری ایک مسرت زا احساس میں شرابور ہو جاتا ہے۔ مجید امجد کی

”چوں کہ مجید امجد کے سارے کلام کے پچانوے فی صد میں فطرت کے رنگوں اور روشنیوں کے عکس ہیں، اس لیے بہت سی مثالیں دی گئی ہیں۔ مجید امجد کے کلام کی اس اہم خوبی کا ذکر ضروری ہے۔۔۔۔۔۔۔۔۔۔ جس کی وجہ سے وہ مستقبل میں بھی ایک زندہ شاعر کے طور پر سامنے آتے ہیں۔“ (۱)

"Nature and cosmos are motifs of Majeed Amjad's poetry. He is directly attached with the local and rural life. His poetry is full of natural panorama, scenery and landscape. Just like Wordsworth, Majeed Amjad is a poet of Nature in Urdu Literature. He was against urbanization at the cost of cutting of forests".(2)

مجید امجد کو گاؤں سے ایک خاص نسبت ہے۔ ان کی اپنی پرورش جھنگ جیسے نیم دیہاتی قصبہ نما شہر میں ہوئی جو شہر سے زیادہ دیہاتی رہن سہن اور لینڈ اسکیپ کے زیادہ قریب ہے۔ گاؤں کی مٹی اور کشادہ ماحول انھیں حد درجہ سکون دیتا ہے۔ ان کا خیال ہے کہ فطرت کا اصل نظارہ گاؤں میں ہی کیا جاسکتا ہے۔ دراصل گاؤں کی فضا ہر طرح کی کثافت اور آلودگی سے پاک ہوتی ہے اور یہاں کی سادہ زندگی میں تضادات اور انتشار بھی نسبتاً کم ہوتے ہیں۔ سیدھے سادھے لوگ فطرت کی آغوش میں پرسکون زندگی گزارتے ہیں۔ فطرت کے حسین مظاہر انھیں دعوت نظارہ دیتے ہیں۔ ان کے شب و روز گھاس پھوس کی جھوپڑیوں میں اور چھتھناروں تلے نہایت اطمینان و سکون کے ساتھ گزرتے ہیں۔ مجید امجد کو اس بات کا شدت سے احساس ہے کہ شہر کی زندگی میں تضادات اور گہما گہمی زیادہ ہوتی ہے جو ذہن کو سکون آشنا نہیں ہونے دیتی۔ ہر وقت انسان عجب و غریب کیفیات سے دوچار ہوتا ہے۔ یہ ایک تلخ حقیقت ہے کہ شہر کی کثافت نے نہ صرف سماجی ماحول اور زندگی کو زہریلا بنا دیا ہے بلکہ فطرت کے حسین چہرے کو بھی مسخ کر دیا ہے۔ مجید امجد اس ہولناکی سے خوفزدہ ہیں اور اس بگڑتی فضا اور ماحول کو دیکھ کر افسردہ ہو جاتے ہیں۔ انھیں بے طرح آغوش فطرت میں آباد گاؤں کی یاد آتی ہے جو ابھی تہذیب نو کی دستبرد سے محفوظ ہے:

یہ تنگ و تار جھونپڑیاں گھاس پھوس کی
اب تک جنہیں ہوا نہ تمدن کی چھو سکی
ان جھونپڑوں سے دور اس پار کھیت کے
یہ جھاڑیوں کے جھنڈ پہ انبار ریت کے
یہ دوپہر کو کیکروں کی چھاؤں کے تلے
گرمی سے ہانپتی ہوئی بھینسوں کے سلسلے
برفاب کے دینے اگلتا ہوا کنواں
یہ گھنگروؤں کی تال یہ چلتا ہوا کنواں
یہ کھیت، یہ درخت، یہ شاداب گردو پیش
سیلاب رنگ و بو سے یہ سیراب گردو پیش
یہ نزہت مظاہر قدرت کی جلوہ گہ
ہاں ہاں یہ حسن شاہد فطرت کی جلوہ گہ
دنیا میں جس کو کہتے ہیں گاؤں یہی تو ہے
طوبیٰ کی شاخ سبز کی چھاؤں یہی تو ہے (۳)

مجید امجد کو اپنی دوست، فطرت اور اس کے مظاہر و اشیا سے وفاداری اور ہمدردی ہے۔ جنگل فطرت کی قدیمی، اصلی،
خالص اور اساطیری دنیا ہے۔ اس دنیا کا خالص پن اور آزادی اس لیے باقی ہے کہ اسے انسان کے ہاتھ نے نہیں
چھوا۔ انسان کا ہاتھ مجید امجد کے لیے طاقت و ہوس کا استعارہ ہے۔ یہ ہاتھ فطرت پر تصرف کرتا ہے تو اس کے
خالص پن کو آلودہ کرتا ہے اور اس کی آزادی میں خلل اور ذخیل ہوتا ہے:

تم کتنے خوش نصیب ہو آزاد جنگلو!
اب تک تمہیں چھوا نہیں انساں کے ہاتھ نے
اب تک تمہاری صبح کو دھندلا نہیں کیا
تہذیب کے نظام کی تاریک رات نے
اچھے ہو تم کہ تم کو پریشاں نہیں کیا
انسانیت کے دل کی کسی وار دات نے
ان وسعتوں میں گلبہ و ایواں کوئی نہیں
ان کنکروں میں بندہ و سلطان کوئی نہیں (۴)

مجید امجد فطرت کو ایک زندہ، حقیقی وجود سمجھتے ہیں اور اسی بنا پر فطرت سے زندہ، حقیقی رشتے کے آرزو مند ہیں۔
'طاقت و ہوس' کا ہاتھ فطرت پر تصرف سے جس تہذیب کی تشکیل کرتا ہے، اس میں بندہ و سلطان اور کلبہ و ایواں کی

تفریق موجود ہوتی ہے۔ مجید امجد ایک روایتی رومانوی شاعر کی طرح انسان کی فطرت میں مداخلت کو ناپسند کرتے ہیں۔ مذکورہ بالا نظم میں جنگل کا کم و بیش وہی تصور ظاہر ہوا ہے جسے رومانوی شعرا نے ایک مثالی و آدرشی دنیا یا جنت کے مماثل خیال کیا اور شہری تہذیب سے بیزار ہو کر، جس میں پناہ ڈھونڈنے کی تمنا کی۔ اقبال کی نظم ”ایک آرزو“ اس کی نہایت عمدہ مثال ہے۔ مجید امجد کی شاعری میں جا بجا ایسی نظمیں بکھری پڑی ہیں جن میں نہ صرف فطرت کے ساتھ ان کے والہانہ لگاؤ کا پتا چلتا ہے بلکہ زندگی کو سمجھنے، اس کے دروں خانہ حقائق کی تلاش کرنے اور زندگی کی دھوپ چھاؤں کا ادراک کرنے میں یہ نظمیں نہایت اہم کردار ادا کرتی ہیں۔ بقول ڈاکٹر سہیل احمد خاں:

”مجید امجد کی نظموں میں واقعاتی سطح محض دستاویزیت تک محدود نہیں، شاعر کی سوچ اس میں گھمبیرتا پیدا کر دیتی ہے، یہی کیفیت فطرت کے مناظر کی بھی ہے۔ فطرت سے مجید امجد کی وابستگی رومانی سطح (تم کتنے خوش نصیب ہو آزاد جنگلوں / تم کو ابھی چھو نہیں انساں کے ہات نے) سے چلتی ہوئی ”توسیع شہر“ جیسی باکمال نظم میں درختوں کے نیلام اور درختوں کے قتل سے گم ہونے والی زندگی کی شادابیوں کا عظیم نوحہ بن جاتی ہے۔“ (۵)

نظم ”توسیع شہر“ فطرت کے ساتھ مجید امجد کی بے پناہ محبت کا اظہار یہ ہے۔ جنگلات ہمارا فطری سرمایہ ہیں جو توسیع شہر کے لیے تیزی سے کاٹے جا رہے ہیں۔ جنگلات ہمارے ایکوسٹم کا توازن برقرار رکھنے کے لیے از حد ضروری ہیں۔ انھیں دھرتی کا زیور کہا جائے تو غلط نہ ہوگا۔ جنگلات کا تحفظ ہماری زندگی میں نہایت اہمیت رکھتا ہے جس کے لیے ہر فرد ذمہ دار ہے کہ وہ درختوں کو کٹنے اور ان کی خرید و فروخت کو روکنے کی کوشش کرے۔ جنگلات جو ہماری تہذیب و ثقافت کا بھی حصہ ہیں، حریص سرمایہ دار طبقہ کے لیے ترنوالہ بنے ہوئے ہیں۔ سیم و زر کے پجاری ان کا بیدردی سے قتل عام کیے جا رہے ہیں۔ مجید امجد کو اپنے ماحول اور اپنے ماحول کی چیزوں سے بڑی ہمدردی ہے۔ درختوں کا کٹنا ایک طرف تو ”گھنے، سہانے، چھاؤں چھڑکتے چھتھناروں“ کا نوحہ ہے تو دوسری طرف تیزی سے بڑھتے اس نظام کی طرف اشارہ ہے جو ہر قسم کی جمالیاتی اقدار سے بے بہرہ ہے۔ ڈاکٹر فخر الحق نوری کے بقول:

””توسیع شہر“ متمدن زندگی کے پیدا کردہ مذکورہ منفی رویے پر اظہارِ تاسف اور اس کے خلاف احتجاج سے عبارت ایک منفرد نظم ہے۔ اس میں بے رحم مادہ پرستوں کے ہاتھوں کٹنے والے درختوں کا نوحہ بھی ہے، ایسا کرنے والوں پر طنز بھی اور اولادِ آدم کو جھنجھوڑنے کی کاوش بھی۔“ (۶)

بیس برس سے کھڑے تھے جو اس گاتی نہر کے دوار
جھومتے کھیتوں کی سرحد پر، بانگے پہرے دار
گھنے، سہانے، چھاؤں چھڑکتے، بور لدے چھتھنار
بیس ہزار میں بک گئے سارے، ہرے بھرے اشجار

اور آخر میں کہتے ہیں:

آج کھڑا میں سوچتا ہوں اس گاتی نہر کے دوار
اس مقتل میں صرف ایک میری سوچ، لہکتی ڈال
مجھ پر بھی اب کاری ضرب اک، اے آدم کی آل (۷)

درخت کاٹے جا چکے ہیں اور بیس ہزار کے عوض انھیں فروخت کر دیا گیا ہے۔ شاعر اکیلا اس گاتی ہوئی نہر کے کنارے پر کھڑا سوچ رہا ہے کہ انسان کتنا ظالم ہے کہ اس نے اتنی بیدردی کے ساتھ فطرت کے اس حسن کو تہ تیغ کیا ہے۔ اسے یہ گاتی ہوئی نہر ماتم کرتی ہوئی محسوس ہوتی ہے اور میدان ایک قتل گاہ لگتا ہے اور اس مقتل میں صرف ایک شاعر ہے جس کے دردمند دل میں غم کی آگ دہک رہی ہے۔ اسے مقتول درختوں کی ”لاشیں“ سہمی دھوپ کا زرد کفن پہنے دکھائی دے رہی ہیں۔ یہ نظم اس گہرے شعور کی ایک دلگداز تصویر ہے کہ انسانوں پر ہونے والے مظالم پر تڑپنے والا شاعر اشجار پر ہونے پر ظلم و ستم پر بھی خاموش نہیں رہ سکا۔ ڈاکٹر وزیر آغا لکھتے ہیں:

”گویا مجید امجد نے احساسی سطح پر خود کو شجر سے اس طور ہم آہنگ کر لیا ہے کہ شجر کے کٹنے پر اسے خود اپنے اعضا کے کٹنے کا احساس ہوتا ہے۔ یہ ہم آہنگی کسی اضطراری جذبے کی پیداوار نظر نہیں آتی بلکہ سائنیکی کے اس دیار سے منعکس ہوتی لگتی ہے جہاں آج بھی درخت سے انسان کا انسلاک لہو کے سمبندھ کا درجہ رکھتا ہے۔ دوسرے لفظوں میں شبنم کی طرح مجید امجد پر بھی ایک لمبی خود فراموشی میں یہ انکشاف ہوا ہے کہ وہ درخت کے قبیلے کا ہی ایک رکن ہے۔“ (۸)

”توسیع شہر“ درختوں کا نوحہ ہے جو لوہر باری دو آب کے کنارے درخت دشمن مافیا کی مہربانیوں کے سبب کٹ جانے والے درختوں کے سوگ میں معرض وجود میں آیا۔ لیکن یہاں پر درختوں کا کٹ جانا محض چند درختوں کا کٹنا نہیں بلکہ ایک پوری روایت کا کٹ جانا ہے جو کہ گمنام محبت کی کوئی روایت بھی ہو سکتی ہے۔ ایسے ہی ایک دوسری نظم ”دور کے پیر“ میں وہ درختوں کو زرد کفن میں لپیٹ لاشوں سے تشبیہ دیتے ہیں:

خستہ دل پیڑوں کی اک سونی قطار
خشک چٹائیں کھڑ کھڑاتی ٹہنیاں
بے کفن لاشوں کی طرح آویختہ (۹)

پروفیسر محمد افتخار شفیع رقم طراز ہیں:

”تنہائی اور درختوں سے محبت دراصل فطرت سے محبت ہے۔ فیض احمد فیض نے اگر سیاست کو محبوبہ کے طور پر پیش کیا تو یہ کہنا بھی بجا ہوگا کہ یہ بات مجید امجد کے ہاں فطرت کے بارے میں کہی جاسکتی ہے۔۔۔۔۔ ان چیزوں کے مشاہدے کے بعد مجید امجد کا قاری تنہائی، درخت اور مجید امجد کو ایک مثلث کے تین زاویے سمجھنے لگتا ہے۔“ (۱۰)

مجید امجد کی فطرت نگاری نے ان کے فکر کے ساتھ ساتھ ارتقائی مراحل طے کیے۔ ابتدا میں مجید امجد نے اپنے دور

کے رومانوی طرز فطرت نگاری کی نمائندگی کی، لیکن دیگر نو عمر شعرا کے مقابلے میں ان کا یہ انداز بھی ابتدا ہی سے پختگی لیے ہوئے ہے۔ درج ذیل نظم میں وہ ستاروں، موجوں اور جھونکے سے مخاطب ہو کر غم عشق بیان کر رہے ہیں:

بتا بھی مجھ کو ارے ہانپتے ہوئے جھونکے
ارے او سینہ فطرت کی آہ آوارہ!
تری نظر نے بھی دیکھا کبھی وہ نظارہ
کہ لے کے اپنے جلو میں ہجوم اشکوں کے
کسی کی یاد جب ایوانِ دل پہ چھا جائے
تو اک خرابِ محبت کو نیند آجائے (۱۱)

کہتے ہیں کہ حسن دیکھنے والے کی آنکھ میں ہوتا ہے۔ مجید امجد سا جمال پرست انسان تو رنگ و نور کے جلوے جا بجا دیکھتا ہے اور ہر نظر نواز نظارہ اس کی آنکھوں کی ٹھنڈک اور دل کا سکون بن جاتا ہے۔ فطرت کی دنیا قدم قدم پر اس کے پاؤں روکتی ہے اور اس کی چشم بینا کو حسن و رعنائی سے معمور کر دیتی ہے:

شیشم کی اک شاخ پر
کھیلے سکھ کے کھیل
کھلتی، بڑھتی، رینگتی
چمپا کی اک بیل
جس کی نازک ڈور سے
جھم جھم جھم لہرائیں
لچھے پھولوں کے ! اچھے اچھے پھولوں کے
لچھے پھولوں کے (۱۲)

فطرت کے مختلف مظاہر دیکھنے کے ہم اتنے عادی ہو گئے ہیں کہ ان کے حسن سے بے پروا اور بے خبر گزر جاتے ہیں۔ ہمارے حواس اس قدر گند ہو گئے ہیں کہ وسیع میدان، ٹیلے اور پہاڑ، لہلہاتی فصلیں، پکے ہوئے پھل، خوشبو لٹاتے پھول، چچھاتے پنچھی، شگوفوں پہ رقصاں تتلیاں، رات کو جھاڑیوں میں ٹمٹاتے جگنو، سر پر پلکیں جھپکتے ستارے، کھلی ہوئی چاندنی، بادل، بارش، برف باری، نیلگوں جھیلیں، جھرنے اور آبشاریں ہماری بہت کم توجہ منعطف کر پاتے ہیں:

شیتل شیتل دھوپ میں بہتے سایوں کا یہ کھیل
اک ڈالی کی ڈولتی چھایا، لاکھ امٹ ارمان
تھر تھر کانپیں سوکھے پتے، جھم جھم جھمکیں دھیان
یہی بہت ہے پت جھڑ کی اس سبھی رت کا دان (۱۳)

صبح تا شام پھیلے ہوئے مصروفیتوں کے مشینی سلسلے نے انسان کو کچھ ایسا جکڑا ہوا ہے کہ خود اس پر مشین ہونے کا گمان ہوتا ہے۔ مشینی زندگی نے ہمیں اس قابل نہیں چھوڑا کہ ہم اپنی روزمرہ الجھنوں سے نکل کر ان مظاہر پر نظر ڈال سکیں۔ ان میں جو تیر ہے، اس سے اپنے حواس کو کچھ دیر کے لیے زندہ کر لیں۔ مظاہر فطرت کو ”بھکاری“ بن کر حضرت انسان سے ایک نظر کی بھیک مانگنا پڑتی ہے:

تیز قدموں کی آہٹوں سے بھری
رہگذر کے دو رویہ سبزہ و کشت
چار سو ہستی رنکلوں کے بہشت
صد خیابان گل کہ جن کی طرف
دیکھتا ہی نہیں کوئی راہی!
سرخ پھولوں سے اک لدی ٹہنی
آن کر بچھ گئی ہے رستے پر
کنکروں پر جبیں رگڑتی ہے
راگیروں کے پاؤں پڑتی ہے
”میں کہاں روز روز آتی ہوں
ہے میرے کوچ کی گھڑی نزدیک
جانے والو، بس ایک نگاہ کی بھیک“ (۱۴)

اپنے کلام میں بہت سے مقامات پر مجید امجد لوگوں کے اس طرز عمل کی نشان دہی کرتے ہوئے افسوس کا اظہار کرتے ہیں جس کے نتیجے میں روزمرہ پیش آنے والے واقعات اور روٹین کا شکار اشیا و مظاہر رفتہ رفتہ اپنی اہمیت کھو بیٹھے ہیں۔ وہ اس غفلت اور بے توجہی کو تنقید کا نشانہ بناتے ہیں جو انسان کی عدیم الفرستی کے نتیجے میں جنم لیتی ہے۔ جدید انسان کی خود ساختہ مصروفیات اسے اس جہاں کے اندر موجود دیگر جہانوں سے غافل و بے پروا رکھتی ہیں اور وہ بے مقصد زندگی جی کر بے مقصد موت سے ہم آغوش ہو کر قصہ پارینہ بن جاتا ہے۔ یہی کم توجہی اور کم التفاتی مجید امجد کی ذات کا المیہ بن جاتی ہے۔ لیکن وہ تمام اشیا و واقعات جو بظاہر انتہائی معمولی اور ناقابل توجہ ہیں اس عظیم شاعر کی خرد میں نگاہوں سے نہ چوکتے ہوئے اس کے ذہن و شعور میں جگہ پاتے ہیں:

دیکھ اے دل کیا سماں ہے کیا بہاریں شام ہے
وقت کی جھولی میں جتنے پھول ہیں انمول ہیں
نہر کی پٹری کے دو رویہ مسلسل دور تک
برگدوں پر پنچھیوں کے غل مچاتے غول ہیں (۱۵)

فکری اور موضوعاتی سطح پر مجید امجد کی شاعری فطرت کی رنگارنگی کی آئینہ دار ہے جس پر خولجہ محمد زکریا کا استدلال

قابل توجہ ہے:

”مجید امجد کی شاعری میں فطرت کی گونا گوں اور انسانی روابط کے گہرے مشاہدے کا احساس ہوتا ہے۔ وہ اندھیرے کی امجری چھوڑ کر اجالوں کی دنیا میں لوٹ آتا ہے۔ صبح کا تارا، سورج کی سنہری کرنیں، کھیتوں، چرواہے کی بستی کی تان، مندروں کی گھنٹیاں اور بھجن، پیری اور تلسی کی خوشبوئیں، ہواؤں کے جھونکے، گنجان جنگل، پہاڑیاں اور تیرائیاں، غرض انواع و اقسام کے مظاہر فطرت کے سلسلے اس کے حواس کے رو برو بے نقاب ہونے لگتے ہیں۔ مجید امجد کی شاعری کا یہ حصہ حد درجہ جاذب نظر اور رنگارنگ ہے۔“ (۱۶)

فطرت اور اس کے مناظر ہماری اردو شاعری میں ابتدا ہی سے تجسیم ہوتے ہوئے دکھائی دیتے ہیں۔ کیوں کہ اردو شاعری کا تعلق زیادہ تر دربار شاہی سے رہا ہے، اس لیے سب سے پہلے قصائد میں ان کا رواج ہوا۔ قصائد اپنی ہیئت کے لحاظ سے فطرت کی تصویر کشی کے متقاضی ہیں۔ بقول پروفیسر جابر علی سید:

”فطرت سے ہمارے شعرا کی وابستگی کا اظہار قصیدے کی تشبیہ سے ہوا۔ قصیدہ خواہ نعتیہ ہو یا منقبیہ، اس کی تشبیہ بہاریہ ہو سکتی ہے۔ گریز کا حسن اس سلسلے کو اس طریق پر مدح میں ضم کر دیتا ہے کہ شاعر کی ذہانت اور تخیل کا قائل ہونا پڑتا ہے۔“ (۱۷)

قصیدے کے بعد مثنوی اور مثنوی کے بعد مرثیے میں یہ رجحان شدت کے ساتھ موجود ہے۔ میر خلیق اور میرزا دبیر کے ہاں بھی اگرچہ اس طرح کے نمونے کثرت سے ہیں مگر میر انیس نے اس حوالے سے کمال کر دکھایا۔ بقول رام بابو سکسینہ:

”انھیں مناظر فطرت کی ہو بہو تصویر کھینچنے میں کمال حاصل تھا۔ اس قسم کے بیانات مرثیے میں غیر متعلق نہیں ہوتے بلکہ اصل مضمون کے تحت ہی ہوتے ہیں مگر پھر بھی بالذات ایک مکمل چیز ہیں جو مرثیے سے بالکل الگ کیے جاسکتے ہیں۔ ان کی وجہ سے پورا مرثیہ ایسا مرتفع ہوتا ہے جس میں صد با خوبصورت، خوبصورت مکمل تصویریں چسپاں ہیں۔“ (۱۸)

میر انیس کے مرثیے سے پہلے نظیر اکبر آبادی اور اس کے بعد حالی، اسماعیل میرٹھی، آزاد، جوش، حفیظ جالندھری، احسان دانش اور پھر اقبال کی نظموں میں مناظر فطرت کی تصویر کشی اور فطرت کے حسن کی پیکر تراشی کے نمونے کثرت سے پائے جاتے ہیں۔ انھوں نے مناظر کی تصویر کشی کے ساتھ ساتھ جذبات و احساسات کی پیکر تراشی کا کام اس مصورانہ حسن سے کیا کہ خود فطرت کو اپنی تصویر پر رشک آنے لگا۔ اقبال کے بعد مجید امجد ایک ایسا معتبر اور وقیع نام ہے جو حسن فطرت کو اپنی شاعری میں اس طرح سموتا ہے کہ ان کی نظم اس نوع کی شاعری کا ایک خصوصی حوالہ بن چکی ہے۔ بقول ڈاکٹر ثار ترابی:

”مجھے یہ کہنے میں کوئی باک نہیں کہ اقبال کے بعد اس نوع کی پیکر تراشی صرف اور صرف مجید امجد کے ہاں ملتی ہے۔ مجید امجد اپنے ماحول اور کائناتی نظام کے ہر عنصر کا گہری نظر سے مشاہدہ

کرتے ہوئے اپنے مشاہدے کے اثرات سے فکر کے ہزاروں درکھولتے چلے جاتے ہیں۔“ (۱۹)

مجید امجد کی پیکر تراشی کا ایک شوخ نمونہ ملاحظہ ہو:

ندی کے لرزتے ہوئے پانیوں پر
تھرتی ہوئی شوخ کرنوں نے چنگاریاں گھول دی ہیں
تھکی دھوپ نے لہروں کی پھیلی ہوئی تنگی باہوں پہ اپنی لپٹیں کھول دی ہیں
یہ جوئے رواں ہے

کہ بہتے ہوئے پھول ہیں جن کی خوشبوئیں گیتوں کی سسکاریاں ہیں (۲۰)

فطرت ان کی نظموں میں اپنی تمام تر رعنائیوں، خوبصورتیوں اور دلفریبیوں کے ساتھ جلوہ فگن ہے۔ زندگی کے وہ پہلو جنہیں ہم غیر اہم سمجھتے ہوئے لائق توجہ نہیں گردانتے، انہیں بھی مجید امجد اپنی اصل شکل میں واضح اور نمایاں کر کے دکھاتے ہیں۔ لفظ تصویریں بن کر سامنے آتے ہیں تو تحریر پر تصویر کا گمان ہوتا ہے۔ مظاہر فطرت کے ساتھ مجید امجد کی بے ساختہ وابستگی کا ذکر کرتے ہوئے ڈاکٹر انور سدید لکھتے ہیں:

”انہوں نے زندگی کا بیشتر حصہ ہنگامہ پرورشہروں سے دور کھلے آسمان کی چھتری تلے گزارا۔ انہیں موجوداتِ عالم کا غیر معمولی شغف تھا اور اس سے ان کی شاعری کو ارضی بنیاد ملی۔ بظاہر مجید امجد کی شاعری پر اداسی کی ایک دبیز تہ جمی ہوئی ہے لیکن جونہی مادے کا بوجھ ہٹ جاتا ہے تو وہ اپنا رشتہ ماورا سے قائم کر لیتے ہیں اور وہ کائنات کے حسن میں شراپور ہو جاتے ہیں۔ مجید امجد معمولی سے مشاہدے کو غیر معمولی بنانے اور تبھی ہوئی چنگاریوں سے روشنی ڈھونڈ لینے والے عہد آفریں شاعر تھے۔“ (۲۱)

فطرت کے مناظر کو لفظی پیکروں میں ڈھالتے ہوئے بھی مجید امجد پیش منظر اور پس منظر دونوں کیفیات کو سامنے رکھتے ہیں۔ وہ ان دیکھے ماحول اور مناظر کی ادبی تصویریں ہی پیش نہیں کرتے بلکہ مشاہدے اور گہرے مشاہدے میں آنے والے مناظر کو بھی اپنی الہم کا حصہ بناتے ہیں۔ پیکر تراشی کا نمونہ ملاحظہ ہو:

ابھی ابھی سبز کھیتوں پر

جو دور تک مست آرزوؤں کی موج بن کر لہک رہی ہیں

سیاہ بادل جھکے ہوئے تھے

اور اب حسیں دھوپ میں نہاتی فضائیں زلفیں چھٹک رہی ہیں

طویل پٹری کے ساتھ رقصاں

مہیب پیڑوں کے گونجتے جھنڈ، دراز سایوں سے بختی راہیں

کہ جن کی موہوم سرحدوں پر

ہری بھری فصلوں سے مخاطب ہو کر کہتے ہیں:

جگ جگ جيو ڇھلو

ہری بھری فصولو

جگ جگ جیو، پھلو! (۲۷)

گھٹا سے یوں گویا ہوتے ہیں:

گھٹا! نہ رو! مرے دردوں یہ اشکبار نہ ہو

مجھ اے سوختہ سماں کی غمگسار نہ ہو (۲۸)

پھول فطرت کا ایک انتہائی خوبصورت روپ ہیں۔ مجید امجد کی شاعری میں جا بجا پھولوں کلیوں کا ذکر ان کی فطرت سے بے پایاں محبت کا عکاس ہے۔ بیمار معاشروں میں پھولوں کا وجود صرف ان کے لیے نہیں بلکہ دوسروں کے لیے بھی خطرے اور خدشوں کا باعث بن جایا کرتا ہے۔ ان کا شاخوں پر جھولنا جرم اور خوشبو بکھیرنا گردن زدنی قرار پاتا ہے۔ مجید امجد اس صورتِ حال سے مفاہمت کرنا تو بین سمجھتے ہیں۔ وہ حالات کے جبر کو تسلیم کرتے ہوئے اپنے آنگن میں کھلے پھولوں کے شاخوں سے جدا ہونے کے منظر کو چشمِ تصور سے دیکھتے ہیں اور انھیں شاخ سے ٹوٹ کر اپنے خیالوں کے گلدان میں آجانے کی دعوت دیتے ہیں۔ ان کی یہ دعوت صرف صورتِ حال سے سمجھوتے پر ہی نہیں بلکہ اچھے مستقبل کی امید پر استوار ہے۔ پھولوں سے مخاطب ہو کر یوں گویا ہوتے ہیں:

اب تو تمہارا ہونا اک خدشہ ہے

اب تو تمھارا ہونا۔۔۔۔۔ سب کو موت ہے

شاخ سے ٹوٹ کر میرے خود آگاہ خیالوں کے گلدان میں اب آ جاؤ (۲۹)

یہاں تک کی پیش کش بھی فطرت سے مجید امجد کی دوستی کے اظہار کے لیے کافی تھی لیکن ان کا مسئلہ فقط روشنی اور حسن سے اپنے تعلق کا اظہار نہیں ہے، انھیں تو کارگہ عالم میں عمل خیر کے تسلسل سے دلچسپی ہے۔ خیر جو پھول، خوشبو اور

روشنی کے روپ میں ہے، معرض خطر میں ہے لیکن مجید امجد اس کے مستقبل سے مایوس نہیں۔ وہ صحن میں کھلنے والے پھولوں سے مخاطب ہو کر انھیں تسلی دیتے ہیں۔ وہ تسلیم کرتے ہیں کہ اگرچہ آج تاریکی اپنے بچے گاڑ چکی ہے جس کے نتیجے میں پھولوں کو ہجرت کرنا ہوگی، وہ انھیں اپنے باطن میں سمٹ آنے کی دعوت دیتے ہیں۔ خارج میں ہرست تاریکیوں کی حکمرانی کے زمانے میں مجید امجد کا باطن وہ جاے پناہ ہے جو بارود کی بو سے پاک ہے۔ جہاں روشنی ہے، پھول کھلتے ہیں اور جہاں پھولوں کو خوش آمدید کہا جاتا ہے اور یہاں پہنچ کر نظم 21 دسمبر 1971ء اپنی تکمیل کرتی ہے:

----- اور یوں مت سہمو -----

کل پھر یہ ٹہنیاں پھوٹیں گی
کل پھر سے پھوٹیں گی سب ٹہنیاں
آتی صبحوں میں پھر ہم سب مل کے کھیلیں گے
اس پھلواڑی میں (۳۰)

مجید امجد مناظر و مظاہر فطرت سے سچی محبت رکھتے ہیں لیکن انھیں دکھ ہے کہ باقی لوگ اس مقدس اور پر وقار حسن سے جان بوجھ کر بے خبر اور انجان رہتے ہیں۔ ان کی آنکھیں سب کچھ دیکھ کر ان مسرت زا اور نشاط آگین نظاروں سے لطف و انبساط کشید کرنے میں ناکام و نامراد رہتی ہیں۔ مجید امجد کی شاعری میں پھولوں کی مہک نے نہ صرف شاعر کو اور اس کے کلام کو مہکا دیا ہے بلکہ قاری کو بھی اپنا تمام وجود مہکا ہوا محسوس ہوتا ہے:

پھولوں کی خوشبو ہنستی آئی میرے بیسے کو مہکانے
میں خوشبو میں ، خوشبو مجھ میں اس کو میں جانوں، مجھ کو وہ جانے
مجھ سے چھوکر، مجھ میں بس کر اس کی بہاریں، اس کے زمانے
لاکھوں پھولوں کی مہکاریں رکھتے ہیں گلشن ویرانے
مجھ سے الگ ہیں مجھ سے جدا ہیں میں بیگانہ، وہ بیگانے
ان کو بکھیرا، ان کو اڑایا دست خزاں نے، موج صبا نے (۳۱)
مجید امجد کی فطرت نگاری کے حوالے سے خامہ فرسائی کرتے ہوئے بلراج کول کہتے ہیں:

”مجید امجد ارضی زندگی کے قریب ہی سے اخذ نور کرتے ہیں۔ وہ ہمارے شہروں، قصبوں اور دیہات سے روز و شب گزرتے ہیں۔ وہ گلیوں، بازاروں، گھروں، چھتوں، مہنیوں، پہاڑوں، میدانوں اور ان کے درمیان سانس لیتے ہوئے انسانوں کو قریب سے دیکھتے ہیں اور ان کی دھڑکنیں سنتے ہیں اور ہری بھری فصلوں کے نغمہ ساز ہیں۔“ (۳۲)

ابتدائی زمانہ سے لے کر انتہائی زمانہ شاعری تک مجید امجد نے پھولوں، درختوں، پھلوں، پودوں، فصلوں کے حوالے سے نہایت عمدہ اشعار اور نظمیں تخلیق کیں جو فطرت سے ان کی بے پایاں محبت کا اظہار کرتی ہیں۔ یہ پھولوں، پودوں، درختوں اور فصلوں کی کوکھ سے پھوٹی ہوئی نظمیں وطن کی مٹی اور سونے دھرتی سے محبت کا اظہار یہ بھی ہیں۔ یہ

تعداد میں کافی زیادہ ہیں۔ ان نظموں کو محض فطرت پرستی سے متعلق نظمیں نہیں کہا جاسکتا بلکہ یہ تو مجید امجد کی روح کی پکار ہیں۔

صبح کی سیر مجید امجد کے معمولات میں سے ایک تھا۔ بالعموم سحر دم سیر کے دوران میں مجید امجد کی خواہش ہوتی تھی کہ کوئی دوسرا شریک سفر نہ ہو۔ وہ رات کو جتنی بھی تاخیر سے سوئیں، صبح دم اٹھ کر سیر کے لیے نکل جاتے تھے۔ اس معمول نے انھیں بے شمار نظموں کا مواد فراہم کیا۔ جھنگ میں سحر دم سیر کے دوران میں نظر آنے والے ایک منظر اور اس منظر سے لپکتی ہوئی ایک مخصوص آواز اور پھر پانی کی روانی اور اس روانی سے ابھرتی ہوئی ایک مسحور کن موسیقی نے انھیں متاثر کیا تو ایک انتہائی خیال افروز نظم ”کنواں“ معرض تخلیق میں آئی جو زریع فطرت نگاری کی ایک عمدہ مثال ہے:

کنواں چل رہا ہے! مگر کھیت سوکھے پڑے ہیں، نہ فصلیں، نہ خرمن، نہ دانہ
نہ شاخوں کی باہیں، نہ پھولوں کے کھڑے، نہ کلیوں کے ماتھے، نہ رت کی جوانی
گزرتا ہے کیاروں کے پیاسے کناروں کو یوں چیرتا، تیز، خوں رنگ پانی
کہ جس طرح زخموں کی دھکتی تپکتی تہوں میں کسی نیشتر کی روانی
ادھر دھیری دھیری
کنوئیں کی نفیری
ہے چھیڑے چلی جا رہی اک ترانا

پر اسرار گانا (۳۳)

مجید امجد کی تخلیقی شخصیت میں درختوں، پتوں، فصلوں کے ساتھ ساتھ پھولوں کی بھی اپنی ایک اہمیت ہے۔ یوں تو انھیں ہر قسم کے پھول پسند تھے لیکن گلاب کے پھولوں سے انھیں خصوصی شغف تھا۔ ان کے گھر کے آگن میں کلیوں اور گلابوں کے پودے تھے۔ اسٹیڈیم ہوٹل میں ان کے بیٹھنے کی ایک مخصوص جگہ تھی جہاں ہوٹل کے مالک صادق جوگی کے حکم کے مطابق اسٹاف صبح دم ہی گلاب کے تازہ پھولوں کا گلدستہ سجا دیتا تھا۔ مجید امجد دفتر جانے سے پہلے اسی ہوٹل میں آکر ناشتا کیا کرتے تھے۔ مجید امجد کی شاعری میں پھولوں سے تعلق کئی ایک پیرایوں میں سامنے آیا ہے:

افق افق پہ زمانوں کی دھند سے ابھرے
طیور نغے، ندی، تتلیاں، گلاب کے پھول
کس انہاک سے بیٹھی کشید کرتی ہے
عروس گل بہ قبائے جہاں، گلاب کے پھول
سلگتے جاتے ہیں، چپ چاپ ہنستے جاتے ہیں
مثالی چہرہ پیغمبراں، گلاب کے پھول (۳۴)

احمد ندیم قاسمی لکھتے ہیں:

”ایسا ہی شاعر فطرت سے گہرا رابطہ استوار رکھنے پر قادر ہو سکتا ہے جو حیات و کائنات کے مستقبل سے مایوس نہیں ہوتا۔ میں سمجھتا ہوں مجید امجد اردو شاعری میں نیچر سے پکی اور گہری اور بامقصد اور بامعنی دوستی کی ایک نہایت بلیغ مثال ہے اور اس کی دوستی کو صرف وہی اہل فن نبھا سکتے ہیں جو اپنے اندر کی دنیا اور باہر کی دنیا کو یوں مربوط اور یک جان کر لیتے ہیں کہ جب باہر پھول کھلتا ہے تو مہک ان کے اندر تک پہنچ جاتی ہے اور جب ان کے اندر کسی خیال کی کلی چمکتی ہے تو باہر گلزاروں کے رنگ جگمگا اٹھتے ہیں۔“ (۳۵)

پھلواری میں پھول کھلے، مرجھائے
کون اب ان کی مٹی راکھ سے اپنی مانگ سجائے

آتے زمانے نئے پھول اور نئی بہاریں لائے (۳۶)

ان کی زندگی میں کئی موڑ آئے لیکن پھولوں سے ان کا تعلق تمام عمر قائم رہا۔ خاص کر گلابوں سے ان کا رشتہ بہت ہی گہرا تھا۔ انھوں نے گلاب کے پھولوں سے یوں محبت کی ہے کہ جیسے یہی ان کی زندگی ہو اور انھوں نے اس محبت کو صرف عشرتِ یک لمحہ کا معاملہ نہیں بنایا۔ قیوم صبا اس سلسلے میں رقم طراز ہیں:

”مجید امجد کی ذات کے اندر، بہت ہی اندر دور گلابوں کا ایک باغ ہے۔ اس آدمی کا گلابوں سے رشتہ اٹوٹ ہے اور اٹوٹ رہے گا۔“ (۳۷)

جدید دور کے انسان کے ساتھ مصیبت یہ ہے کہ فطرت کے مختلف حسین و دلربا مظاہر اس کی گونا گوں مصروفیتوں کی بنا پر اس کی نظروں سے اوجھل رہتے ہیں۔ حالاں کہ فطرت میں بے پناہ رنگا رنگی موجود ہے۔ اس بوقلمونی اور رنگا رنگی پر نگاہ کی جائے تو حیرت انگیز مناظر دکھائی دیتے ہیں۔ لیکن مشینی دور کا انسان مشینوں کے درمیان رہ رہ کر خود ایک کل کا روپ دھار چکا ہے اور دنیاے فطرت سے دور، گریزاں اور بے پروا ہو گیا ہے۔ اسی درد کا اظہار ولیم بلیک نے اپنی مشہور نظم Leisure میں یوں کیا ہے:

What is this life if full of care,

We have no time to stand and stare?

No time to stand beneath the boughs

And stare as long as sheep or cows. (38)

فطرت کے رنگا رنگ مظاہر مجید امجد کی نظموں میں سطر سطر جگمگا اٹھتے ہیں تو حیرتوں اور مسرتوں کے دروا ہو تے چلے جاتے ہیں:

لے کر نیلم جڑے تھال میں، نیل کمل کے پھول
کس شُردھا سے کھڑا ہے ترے چرنوں کے نزدیک
ٹھہری ٹھہری، گہری جھیل کا شیتل شیتل جل

حوالہ و حواشی:

- (۱) ناہید قاسمی، ڈاکٹر: (2002ء) جدید اردو شاعری میں فطرت نگاری، (مقالہ PhD)، کراچی، انجمن ترقی اردو پاکستان، ص 526
- (۲) رغبت شمیم ملک، ڈاکٹر: (2014ء اکتوبر، نومبر)، ”مجید امجد۔۔ فطرت اور ماحول کا شاعر“، ماہنامہ نمود حرف، مجید امجد صدی نمبر، ص 14
- (۳) مجید امجد: (2014ء) کلیات مجید امجد (مرتبہ: خواجہ محمد زکریا)، لاہور، الہمد پبلی کیشنز، ص 188
- (۴) ایضاً، ص 72
- (۵) سہیل احمد خاں، ڈاکٹر: (1987ء نومبر، دسمبر) ”مجید امجد کی نظم نگاری کی محسوساتی اور فکری جہتیں“، (مضمون) مشمولہ اوراق، لاہور، ص 306
- (۶) فخر الحق نوری، ڈاکٹر: (2000ء) توضیحات، لاہور، کلیہ علوم اسلامیہ و شرقیہ جامعہ پنجاب، ص 137
- (۷) مجید امجد: (2014ء) کلیات مجید امجد (مرتبہ: خواجہ محمد زکریا)، لاہور، الہمد پبلی کیشنز، ص 302
- (۸) وزیر آغا، ڈاکٹر: (2011ء) ”مجید امجد کی شاعری میں شجر“، مشمولہ مجید امجد نئے تناظر میں (مرتبہ احتشام علی)، لاہور، بیکن بکس، ص 75
- (۹) مجید امجد، کلیات مجید امجد، ص 83
- (۱۰) محمد افتخار شفیع، پروفیسر، ”مجید امجد کا تصور تنہائی“ (مضمون)، مشمولہ نمود حرف، ص 156
- (۱۱) مجید امجد، کلیات مجید امجد، ص 83
- (۱۲) ایضاً، ص 73
- (۱۳) ایضاً، ص 351
- (۱۴) ایضاً، ص 304
- (۱۵) ایضاً، ص 308
- (۱۶) زکریا، خواجہ محمد، ڈاکٹر: (1977ء) ”مجید امجد کی شاعری“، مشمولہ ماہنامہ تخلیق لاہور، ص 6
- (۱۷) جابر علی، سید: (1985ء) اقبال ایک مطالعہ، لاہور، بزم اقبال، ص 504
- (۱۸) سکسینہ، رام بابو: (1981ء) تاریخ ادب اردو (مرتبہ: تبسم کاشمیری)، لاہور، علمی کتب خانہ، ص 247
- (۱۹) ثار تریابی، ڈاکٹر: (2014ء) ”مجید امجد۔ ایک مصور“، (مضمون)، بازیافت، (مجید امجد نمبر)، لاہور، پنجاب یونیورسٹی، ص 286
- (۲۰) مجید امجد: کلیات مجید امجد، ص 276
- (۲۱) انور سدید، ڈاکٹر: (1998ء) اردو ادب کی مختصر تاریخ، طبع سوم، لاہور، عزیز بک ڈپو، ص 474
- (۲۲) مجید امجد: ”کلیات مجید امجد“، ص 276
- (۲۳) اقبال، علامہ محمد: (1994ء) کلیات اقبال (اردو)، لاہور، بزم اقبال، ص 53

- (۲۴) عبد الشکور احسن، ڈاکٹر: (1977ء) ”اقبال اور فطرت“ (مضمون)، اورینٹل کالج میگزین، لاہور، پنجاب یونیورسٹی، ص 451-457
- (۲۵) مجید امجد، کلیات مجید امجد، ص 98
- (۲۶) ایضاً، ص 529
- (۲۷) ایضاً، ص 148
- (۲۸) ایضاً، ص 235
- (۲۹) ایضاً، ص 333
- (۳۰) ایضاً، ص 627
- (۳۱) ایضاً، ص 314
- (۳۲) بلراج کول، ”مجید امجد - ایک مطالعہ“، اوراق جدید نظم نمبر، ص 364
- (۳۳) مجید امجد، کلیات مجید امجد، ص 59
- (۳۴) ایضاً، ص 155
- (۳۵) احمد ندیم قاسمی، مجید امجد میری نظر میں، ”مٹی کا سمندر“، ضیا ساجد، ص 330
- (۳۶) مجید امجد، کلیات مجید امجد، ص 150
- (۳۷) قیوم صبا: (1975ء)، ”آئینوں کا سمندر“، مشمولہ ساہیوال، ص 189
- (38) William Blake: (1979) *Nature Poems and Others*, London, Oxford University Press, "Leisure", P.93
- (۳۹) مجید امجد، کلیات مجید امجد، ص 342
- (۴۰) ایضاً، ص 383
- (۴۱) زکریا، خواجہ محمد، ڈاکٹر: (2014ء) ”شاعر حیات و کائنات“، مشمولہ بازیافت، لاہور، اورینٹل کالج، پنجاب یونیورسٹی، ص 51



